

Rusiyanın məsuliyyətdən yayınması mümkün deyil

Təyyarənin vurulması ilə bağlı faktlar ilkin hesabatda da təsdiqini tapıb

Məsuliyyətdən yayınmağa, günahı başqalarının üstünə atmağa çalışmaqla həqiqəti ört-basdır etmək olmaz. Orta-da çox aydın olan faktlar varsa, bu, ümumiyyətlə, mümkünsüzdür.

"Azərbaycan Hava Yolları"na (AZAL) məxsus "Embraer-190" tipli sərnişin təyyarəsinin ötən il dekabrın 25-də Rusiyanın hava məkanında, Qroznı səmasında hansı "kənar fiziki və texniki müdaxiləyə məruz" qaldığını bu günlərdə açıqlanan ilkin hesabat da təsdiq edib. Hesabatda pilotun Bakıya qayıtmaq barədə qərar verdiyi, ancaq kənar müdaxilə nəticəsində təyyarənin sistemi sıradan çıxdığı üçün qərarını reallaşdırma bilmədiyini qeyd olunub.

Faciənin baş verməsinin səbəbini ilk gündən ən yaxşı bilən elə Rusiya özü idi. Təəssüf ki, Rusiya doğru yolu seçərək üzr istəmədi. Əvəzində həmin ölkənin bir sıra siyasətçiləri, eləcə də KİV-i qəzanın baş verməsində pilotları günahlandırmağa cəhd göstərdilər.

AZAL-a məxsus "Embraer-190" tipli sərnişin təyyarəsinin vurulması ilə əlaqədar rəsmi Bakının tutarlı faktlarını, necə deyirlər, qulaqardına vuranlar Rusiya İnformasiya-Mədəniyyət Mərkəzi - "Rus Evi"nin qeyri-qanuni fəaliyyətinin qarşısının alınmasını özünəməxsus şəkildə göstərməyə və cavab verməyə çalışırlar.

Qeyd edək ki, Azərbaycan bütün addımlarını respublikamızın qanunvericiliyinə uyğun və ədalət çərçivəsində atır. Xarici İşlər Nazirliyinin mətbuat katibi Ayxan Hacızadə Rusiya Federasiyasının "Rossotrudniçestvo" agentliyinin Azərbaycan Respublikası ərazisində fəaliyyətinə xitam verilməsi ilə bağlı yerli mətbuatın sualını cavablandırarkən bildirdi ki, Azərbaycan Respublikası ərazisində bu kimi təşkilatların fəaliyyəti milli qanunvericiliyə, ölkələr arasında qarşılıqlı prinsipinə və ikitərəfli əsasda əldə olunmuş razılıqların tələblərinə uyğun olaraq tənzimlənir. "Rossotrudniçestvo"nun Azərbaycandakı nümayəndəliyi olan Rusiya İnformasiya-Mədəniyyət Mərkəzi - "Rus Evi"nin hüquqi şəxs qismində qeydiyyatının mövcud olmadığı və təşkilatın Azərbaycan qanunvericiliyini ciddi şəkildə pozduğu barədə Rusiya tərəfinə məlumat verildikdən sonra, fevralın 3-də "Rus Evi"nin fəaliyyətinə xitam verilməsi barədə Rusiya tərəfinə nota göndərilib: "Bununla Azərbaycan tərəfinin ölkəmizdə "Rus Evi"nin fəaliyyətinə xitam verilməsi



barədə qərarından irəli gələrək, Rusiya tərəfindən bu istiqamətdə müvafiq tədbirlər həyata keçirilməsi gözlənilir".

Təəssüf ki, Rusiyada səsləndirilən fikirlər bu ölkənin bəzi siyasətçilərinin və bir sıra KİV-in əndazəni aşmağa, qanunu, hüququ və ədaləti görməzdən gəlməyə meyil etdiyini söyləməyə əsas verir.

Ölkənin Dövlət Dumasının deputatı Nikolay Valuyev Rusiyadakı Azərbaycan diaspor təşkilatlarının qapadılması, biznesin məhdudlaşdırılması, Rusiyanın ərazisində qeyri-qanuni yaşayan azərbaycanlıların çıxarılması, qanuni yaşayanların hərbi uçota götürülməsi, cəbhəyə göndərilməsi və buna bənzər digər iddialar irəli sürür. Xatırladaq ki, Nikolay Valuyev Rusiyanın hakim "Vahid Rusiya" ("Yedinaya Rossiya") partiyasının Dövlət Dumasında təmsil olunan deputatlarından biridir. Sözügedən partiyanın Dumadakı digər nümayəndəsi Yevgeni Popov isə "Rossotrudniçestvo"nun fəaliyyəti dayandırılarsa, Azərbaycanın Rusiyada iki şirkətinin də fəaliyyətinə baxmağı təklif edib.

Rusiyanın Dövlət Dumasının başqa bir deputatı - Andrey Pinçuk isə lap irəli gedərək "Crocus" şirkətinin və "Sadovod" ticarət kompleksinin az qala müsadirə edilməsini təklif edib.

Xatırladaq ki, Nikolay Valuyevin "Rossotrudniçestvo" agentliyinin Azərbaycandakı nümayəndəliyi olan Rusiya İnformasiya-Mədəniyyət Mərkəzi - "Rus Evi"nin fəaliyyətinə xitam verilməsi məsələsi ilə bağlı danışarkən Azərbaycan xalqına və ölkəmizə qarşı təhqiramiz ifadələrə yer verməsi ölkəmizdə etirazla qarşılanıb.

"Rusiya Federasiyası Federal Məclisi Dövlət Dumasının Turizm komitəsinin

sədrinin birinci müavini Nikolay Valuyevin Azərbaycan və xalqımız əleyhinə işlətdiyi təhqiramiz ifadələr, ölkəmizə qarşı təhdid xarakterli fikirləri tamamilə qəbul edilməzdir", - Xarici İşlər Nazirliyinin (XİN) mətbuat katibi Ayxan Hacızadə Rusiya Federasiyasının Dövlət Dumasının deputatının Azərbaycan əleyhinə fikirləri və ona qarşı atılacaq addımlar ilə bağlı yerli medianın sualına cavabında bildirib. XİN-in mətbuat katibi onu da diqqətə çatdırıb ki, ölkəmiz əleyhinə fikirləri ilə bağlı onun adı Azərbaycan Respublikasına girişi qadağan edilmiş şəxslərin siyahısına daxil edilib: "Ümumilikdə bildirmək istədik ki, bu, Rusiya Dövlət Dumasının deputatlarının "arzuolunmaz şəxslər" siyahısına daxil edilməsi üzrə ilk hal deyil. Məsələn, bundan əvvəl, Azərbaycanın suverenliyi və ərazi bütövlüyünə qarşı fəaliyyət göstərən Rusiya Federasiyası Federal Məclisi Dövlət Dumasının MDB ilə iş komitəsi sədrinin birinci müavini Konstantin Zatulin və Ailənin müdafiəsi komitəsi sədrinin müavini Vitaliy Milonov da Azərbaycanda "arzuolunmaz şəxs" kimi müvafiq siyahıya daxil edilib".

Təəssüflə bildirilib ki, ölkəmizə qarşı fəaliyyət göstərən bütün bu deputatlar məhz Rusiyanın hakim partiyası olan "Vahid Rusiya" (Yedinaya Rossiya) partiyasının üzvləridir.

Əlbəttə ki, ölkəmizin suverenliyinə, ərazi bütövlüyünə, Azərbaycan xalqına qarşı fəaliyyət göstərən bu kimi şəxslərə qarşı qanunvericilik çərçivəsində bundan sonra da müvafiq addımlar atılacaq.

Zöhrə FƏRƏCOVA,
"Azərbaycan"